

राज्यपाल ने आर०के० सीनियर सेकेन्डरी स्कूल के वार्षिक दिवस का उद्घाटन किया
मनोयोग से पढ़ाई करने वाला विद्यार्थी ही आगे जाता है - राज्यपाल

लखनऊ: 04 दिसम्बर, 2017

उत्तर प्रदेश के राज्यपाल श्री राम नाईक ने आज आर०के० सीनियर सेकेन्डरी स्कूल, अलीगंज के 26वें वार्षिक दिवस का उद्घाटन किया। उन्होंने कहा कि यह सुखद संयोग है कि विद्यालय की नींव पूर्व प्रधानमंत्री श्री अटल बिहारी वाजपेयी ने रखी, प्रदेश के 15वें राज्यपाल ने उसका उद्घाटन किया तथा 'मैं 26वाँ राज्यपाल विद्यालय के 26वें वार्षिक दिवस का उद्घाटन कर रहा हूँ।' राज्यपाल ने इस अवसर पर खिलाड़ियों का सम्मान भी किया।

राज्यपाल ने अपने विचार व्यक्त करते हुए कहा कि विद्यार्थी अपना छात्रधर्म निभायें। विद्यार्थी का धर्म शिक्षा ग्रहण करना है। मनोयोग से पढ़ाई करने वाला विद्यार्थी ही आगे जाता है। पढ़ाई के साथ-साथ अपने स्वास्थ्य का भी ध्यान रखें। विद्यार्थियों को शिक्षा प्रदान करने और उन्हें संस्कारवान नागरिक बनाने के लिए शिक्षक अपना धर्म निभायें। उन्होंने कहा कि विद्यार्थी कच्ची मिट्टी के समान हैं जिनको आकार देना शिक्षक का दायित्व है।

श्री नाईक ने कहा कि 'बेटी बचाओ-बेटी पढ़ाओ' का असर शिक्षण संस्थाओं में दिख रहा है। विद्यालय से लेकर विश्वविद्यालय तक छात्रायेँ छात्रों से ज्यादा पदक प्राप्त कर रही हैं। लड़कियाँ घर के काम के साथ पूरे मनोयोग से पढ़ाई करती हैं। लड़कियों का आगे बढ़ना महिला सशक्तीकरण का शुभ संकेत है। आज के छात्र देश के भावी कर्णधार हैं। उन्होंने कहा कि देश को आगे बढ़ाने के लिए छात्र एवं छात्राओं, दोनों का विकास होना जरूरी है।

राज्यपाल ने विद्यार्थियों को जीवन में सफलता प्राप्त एवं व्यक्तित्व विकास के चार मंत्र बताते हुए कहा कि सदैव प्रसन्नचित रह कर मुस्कराते रहें, दूसरों के अच्छे गुणों की प्रशंसा करें और अच्छे गुणों को आत्मसात करने की कोशिश करें, दूसरों को छोटा न दिखायें तथा हर काम को और बेहतर ढंग से करने का प्रयास करें। उन्होंने कहा कि जीवन में निरन्तर आगे बढ़ने से ही सफलता प्राप्त होती है।

संस्थापक प्रबंधक श्री राम कुमार शुक्ल ने विद्यालय के इतिहास पर प्रकाश डालते हुए विद्यालय की गतिविधियों के बारे में भी जानकारी दी।

अंजुम/ललित/राजभवन (448/7)

